

ضبط ولادت کی فقہی حیثیت

رفیع اللہ

ضبط ولادت کے مسئلہ نے اتنی عالمگیر اہمیت حاصل کر لی ہے کہ اس کے متعلق کچھ مزید لکھنا تحصیل حاصل ہے۔ ہمارے ملک میں اس مسئلہ کی موافقت اور مخالفت میں بہت کچھ لکھا جا رہا ہے۔ زیادہ تر مخالفت کرنے والے اپنے آپ کو شریعت کے علمبردار سمجھتے ہیں۔ اس لئے اسے خلاف اسلام ثابت کرنے کے لئے ایڑی چوٹی کا زور لگایا جا رہا ہے۔ معدودے چند علماء ایسے ہیں جو اس کے جواز کے قائل ہیں۔ اس مقالہ میں ہم یہ دیکھنے کی کوشش کریں گے کہ اسلام کے نام پر اس مسئلہ کی جو اتنی سخت مخالفت کی جا رہی ہے واقعی اسلام بھی اس کی تائید کرتا ہے یا اس مخالفت کا مقصد محض اپنی سیاسی طاقت بڑھانا تو نہیں۔

ضبط ولادت قدیمی مسئلہ ہے

اس مسئلہ کی مخالفت میں جتنی کتابیں یا مضامین لکھے گئے ہیں ان سب میں یہ تسایم کیا گیا ہے کہ یہ مسئلہ اتنا جدید نہیں جتنا یہ دکھائی دیتا ہے۔ بلکہ ہر دور میں امت کو اس سے سابقہ پڑتا رہا ہے۔ چنانچہ اس کا لازمی نتیجہ یہ ہونا چاہئے کہ ائمہ مجتہدین نے اس کے کسی گوشہ کو تشنبہٴ بحث نہ چھوڑا ہو اور حقیقت بھی یہی ہے کہ انہوں نے اس پر اتنی شرح و بسط کے ساتھ لکھا ہے کہ آج اس پر مزید کچھ کہنے کی ضرورت باقی نہیں رہتی، لیکن یہ امر موجب حیرت ہے کہ اسے خلاف اسلام ثابت کرنے والی کتابیں ائمہ مجتہدین کے حوالوں سے بالکل خالی ہیں۔ اس کے برعکس ان میں مغربی مفکرین کے سینکڑوں حوالے ملیں گے۔ سینکڑوں صفحات میں اسلام کے نقطہ نظر

کو پانچ فیصد نمائندگی بھی نہیں دی گئی۔ ہم اپنے اس مقالہ میں ائمہ مجتہدین کے حوالے سے صحیح اسلامی نقطہ نظر پیش کرنے کی کوشش کریں گے

ائمہ مجتہدین کے احوال نقل کرنے سے پہلے مناسب معلوم ہوتا ہے کہ اس موضوع پر جتنی احادیث ہیں ان کو شروع میں پیش کر دیا جائے تاکہ مسئلہ کے سمجھنے میں آسانی ہو۔ اور یہ کہ ائمہ نے ان احادیث کا کیا مفہوم لیا ہے۔ اس کی ضرورت اس لئے بھی زیادہ ہے کہ ہر شخص اپنے مطلب کی احادیث نقل کر کے دوسری احادیث سے چشم پوشی کر لیتا ہے۔ اس موضوع پر تقریباً تمام احادیث ”ذیل الاوطار“ میں یکجا ملتی ہیں اور ہم وہیں سے نقل کرتے ہیں۔

ضبط ولادت اور احادیث

۱ - (عَنْ جَابِرٍ قَالَ : كُنَّا نَعْرَلُ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ وَالْقُرْآنُ يَنْزِلُ ، مُتَّفَقٌ عَلَيْهِ . وَلِإِسْلِمٍ : كُنَّا نَعْرَلُ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ فَبَدَأَهُ ذَلِكَ فَلَمْ يَبْتَنَاهُ .)
(متفق علیہ)

(حضرت جابر سے روایت ہے کہ ہم عہد نبوی میں عزل* کرتے تھے اور نزول قرآن کا سلسلہ جاری تھا۔ ۳۳ بخاری اور مسلم دونوں اس پر متفق ہیں اور صحیح مسلم کے یہ الفاظ ہیں کہ ہم عہد رسالت میں عزل کرتے تھے۔ جب اس کی خبر حضور صلعم کو ہوئی تو آپ نے اس کو نہ روکا۔“)

(فائدہ) اس حدیث کا مطلب خوب واضح ہے کہ اگر یہ فعل حرام ہوتا تو ضرور قرآن مجید میں اس کی حرمت کا حکم نازل ہو جاتا۔

۲ - (وَعَنْ جَابِرٍ : أَنَّ رَجُلًا أَقْبَضَ النَّبِيَّ صَلَّى اللَّهُ عَلَيْهِ وَآلِهِ وَسَلَّمَ فَقَالَ : إِنَّ نِيَّ جَارِيَةً هِيَ خَادِمَتُنَا وَسَانِيَتُنَا فِي السَّحْلِ ، وَأَنَا أَطُوفُ عَلَيْهَا وَأَكْرَهُ أَنْ تَحْمِلَ . فَقَالَ : اعْرَلْ عَنْهَا إِنْ شِئْتَ فَإِنَّهُ سَبَاتِيهَا مَا قَدَّرَ لَنَا ، رَوَاهُ أَحْمَدُ وَمُسْلِمٌ وَأَبُو دَاوُدَ .)

(روایت صحیح مسلم، مسند امام احمد بن حنبل و سنن ابی داؤد)

* عزل - (Coitus interruptus)

۲۲) حضرت جابر سے روایت ہے کہ ایک شخص حضور اکرم کے پاس آیا اور کہا کہ میری ایک لونڈی ہے جو گھر کی بھی خادمہ ہے اور باغ کو بھی پانی دیتی ہے اس سے مباشرت بھی کرتا ہوں لیکن اس کا حاملہ ہونا پسند نہیں کرتا تو آپ نے فرمایا کہ چاہو تو عزل کرلو کیونکہ جو کچھ مقدر ہو چکا ہے وہ تو ضرور ہوگا۔“ (۔)

۳۔ (وَعَنْ أَبِي سَعِيدٍ قَالَ : خَرَجْنَا مَعَ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ فِي عَزْوَةٍ بِنِي الْمُصْطَلِقِ فَأَصْبْنَا سَبِيًّا مِنَ الْعَرَبِ ، فَاشْتَهَيْنَا النِّسَاءَ وَاشْتَدَّتْ عَلَيْنَا الْعِزَّةُ وَأَحْبَبْنَا الْعِزَالَ ، فَسَأَلْنَا عَنْ ذَلِكَ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ فَقَالَ : مَا عَلَيْكُمْ أَنْ لَا تَنْفَعَلُوا فَإِنَّ اللَّهَ عَزَّ وَجَلَّ قَدْ كَتَبَ مَا هُوَ خَالِقٌ إِلَى يَوْمِ الْقِيَامَةِ ، مُتَّفَقٌ عَلَيْهِ) .

(متفق علیہ)

”حضرت ابو سعید سے روایت ہے کہ ہم،“ رسول اللہ صلعم کے ساتھ غزوہ بنی المصطلق میں نکلے ہمارے قبضہ میں کچھ عرب لونڈیاں آئیں۔ بیویوں سے کافی عرصہ دور رہنے کی سختی کی وجہ سے ہمیں عورتوں کی خواہش ہوئی تو ہم نے اپنے لئے عزل کا طریقہ پسند کیا جب اس کے متعلق حضور سے دریافت کیا گیا تو آپ نے فرمایا کہ ایسا کرو یا نہ کرو تم پر کوئی گناہ نہیں کیونکہ جو کچھ قیامت تک پیدا ہونا ہے اللہ تعالیٰ نے اس کا فیصلہ کر لیا ہے۔“

(روایت صحیح بخاری و صحیح مسلم)

۴۔ (وَعَنْ أَبِي سَعِيدٍ قَالَ : قَالَتِ الْيَهُودُ : الْعِزْلُ الْمُؤْوَدَةُ الصَّغْرَى ، فَقَالَ النَّبِيُّ صَلَّى اللَّهُ عَلَيْهِ وَآلِهِ وَسَلَّمَ : كَذَبَتِ يَهُودُ ، إِنَّ اللَّهَ عَزَّ وَجَلَّ لَوْ أَرَادَ أَنْ يَخْلُقَ شَيْئًا لَمْ يَسْتَطِعْ أَحَدٌ أَنْ يَصْرِفَهُ ، رَوَاهُ أَحْمَدُ وَأَبُو دَاوُدَ)

۲۲) حضرت ابو سعید سے روایت ہے وہ فرماتے ہیں کہ یہود نے عزل کو چھوٹے پیمانہ پر اولاد کو درگور کرنے سے مشابہ قرار دیا تو حضور صلعم نے ان کو جھٹلاتے ہوئے فرمایا کہ اللہ تعالیٰ جسے پیدا کرنا چاہے اسے کوئی روک نہیں سکتا۔“ (۔)

(روایت مسند امام احمد بن حنبل، سنن ابن داؤد)

۵۔ (وَعَنْ أَبِي سَعِيدٍ قَالَ : قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ : فِي الْعِزْلِ أَنْتَ تَخْلُقُهُ ، أَنْتَ تَرْزُقُهُ ، أَمِيرُهُ قَرَارُهُ ، فَإِنَّمَا ذَلِكَ الْقَدَرُ ، رَوَاهُ أَحْمَدُ) .

” حضرت ابو سعید سے مروی ہے کہ رسول اللہ صلعم نے عزل کی بابت سوال کا جواب دیتے ہوئے فرمایا کہ کیا تم اسے پیدا کرتے ہو یا رزق دیتے ہو اسے اپنے قرار میں چھوڑ دو یہ تو اللہ تعالیٰ کی طرف سے اندازہ کیا گیا ہے “
(روایت مسند امام احمد بن حنبل)

۶ - (وَعَنْ أُسَامَةَ بْنِ زَيْدٍ ، أَنَّ رَجُلًا جَاءَ إِلَى النَّبِيِّ صَلَّى اللَّهُ عَلَيْهِ وَآلِهِ وَسَلَّمَ فَقَالَ : لِي أَعْرَلٌ مِنْ امْرَأَتِي ، فَقَالَ لَهُ صَلَّى اللَّهُ عَلَيْهِ وَآلِهِ وَسَلَّمَ لِمَ تَفْعَلُ ذَلِكَ ، فَقَالَ لَهُ الرَّجُلُ : أَشَفَقْتُ عَلَى وَلَدِي مَا أُوْعَى أَوْلَادِيهَا ، فَقَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ : لَوْ كَانَ ضَارًّا ضَرًّا فَارِسَ وَالرُّومَ ، رَوَاهُ أَحْمَدُ وَمُسْلِمٌ) .

” حضرت اسامہ بن زید سے روایت ہے کہ ایک شخص نے حضور کے سامنے اپنی بیوی سے عزل کرنے کے متعلق کہا تو آپ نے اس کی وجہ دریافت کی تو اس شخص نے جواب دیا کہ مجھے بچے کا ڈر ہے۔ حضرت نے فرمایا کہ اگر اس سے نقصان ہوتا تو روم اور فارس والوں کو بھی پہنچتا “

(روایت صحیح مسلم و مسند امام احمد بن حنبل)

۷ - (وَعَنْ جُدَامَةَ بِنْتِ وَهَبِ الْأَسَدِيَّةِ قَالَتْ : حَضَرْتُ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ فِي أَنَاسٍ وَهُوَ يَقُولُ : لَقَدْ تَحَمَّتُ أَنْ أَنهَى عَنِ الْغَيْلَةِ ، فَتَطَرْتُ فِي الرُّومِ وَفَارِسَ إِذْ هُمْ يَغِيلُونَ أَوْلَادَهُمْ ، فَلَا يَفْقَرُ أَوْلَادُهُمْ شَيْئًا ، ثُمَّ سَأَلُوهُ عَنِ الْعَزْلِ ، فَقَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ : ذَلِكَ الْوَادُ الْخَفِيُّ - وَإِذَا الْمَوْتُ وُدَّةٌ سُنَّتَتْ - ، رَوَاهُ أَحْمَدُ وَمُسْلِمٌ) .

” حضرت جدامہ بنت وہب الاسیدیہ سے روایت ہے کہ وہ لوگوں میں حضور کی خدمت میں حاضر ہوئی۔ آپ فرما رہے تھے کہ میں نے ارادہ کیا تھا کہ لوگوں کو شیر خوار بچہ کی موجودگی میں مباشرت سے روک دوں۔ لیکن جب معلوم ہوا کہ اہل فارس و روم کو اس سے کوئی نقصان نہیں پہنچتا تو میں نے یہ خیال ترک کر دیا پھر عزل کی بات دریافت کرنے پر فرمایا کہ یہ واد خفی ہے یعنی چھوٹے پیمانہ پر اولاد کا زندہ دفن کرنا ہے “

(روایت صحیح مسلم و مسند امام احمد بن حنبل)

۸ - (وَعَنْ عُمَرَ بْنِ الْخَطَّابِ قَالَ : تَمَّتْ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ أَنْ يَنْعَزَلَ عَنِ الْحُرَّةِ إِلَّا بِإِذْنِهَا ، رَوَاهُ أَحْمَدُ وَأَبْنُ مَاجَةَ وَتَيْبَسَ إِسْنَادُهُ بِذَلِكَ)

(حضرت عمر بن الخطاب رضہ سے روایت ہے کہ حضور صلعم نے آزاد عورت سے اس کی اجازت کے بغیر عزل کرنے سے منع فرمایا) -
(روایت مستند احمد بن حنبل و سنن ابن ماجہ (۱))

ان تمام احادیث میں ماسوائے حدیث نمبر ۷ کے آخری ٹکڑے کے اور کوئی چیز ایسی نہیں ملتی جس سے صراحت سے عزل کی حرمت معلوم ہو سکے اس لئے عزل اور ضبط ولادت کی مخالفت کرنے والوں کی سب سے بڑی دلیل یہی ٹکڑا ہے -

اب سنئے اس حدیث کے متعلق ائمہ حدیث کیا فرماتے ہیں - قاضی شوکانی رحمہ فرماتے ہیں -

ومنہم من ضعف حدیث جذامہ هذا المعارضة لما هو اکثر منه طرقاً (۲)

(چونکہ یہ حدیث دوسری کثیر صحیح الاسناد احادیث کے معارض ہے اس لئے بعض ائمہ حدیث نے اسے ضعیف قرار دیا ہے ") -

بعض دوسرے ائمہ نے اس حدیث کے آخری حصہ کو جس سے عزل کے خلاف استدلال کیا جاتا ہے ضعیف قرار دیا ہے - امام شوکانی رحمہ کا ارشاد ہے :-

وقد ضعف ايضاً حدیث جذامہ اعني الزيادة التي في آخره
بانه تفرد بها سعيد بن ابى ايوب عن ابى الاسود ورواه مالك
ويحيى بن ايوب عن ابى الاسود فلم يذكرها ولمعارضتها لجميع
احاديث الباب وقد حذف هذه الزيادة اهل السنن الاربع (۳)

(" حدیث جذامہ کے آخری حصہ کو اس لئے ضعیف قرار دیا گیا ہے کہ اس میں سعید بن ابی ایوب کا ابوالاسود سے روایت کرنے میں تفرد پایا جاتا ہے امام مالک

۱- (احادیث ۱ تا ۸) " نیل الاوطار " ، جلد ششم ص ۲۰۸ ، ۲۰۹ ، مطبعہ

مصطفیٰ البابی الحلبي - ۱۹۶۱ء

۲- ايضاً ص ۲۱۰

۳- ايضاً ص ۲۱۱

اور یحییٰ بن ایوب نے ابوالاسود سے یہی حدیث روایت کی ہے تو اس میں آخری حصہ (متعلق عزل) بیان نہیں کیا۔ اور دوسری وجہ یہ ہے کہ یہ ٹکڑا اس موضوع پر دوسری کثیر احادیث کے خلاف ہے اور صحاح ستہ کی چار سنن کی کتابوں میں اس کا ذکر نہیں کیا گیا“)

امام طحاوی نے اس منفرد حدیث کے دوسری حدیثوں سے تعارض کو یوں تطبیق دینے کی کوشش کی ہے :-

وقال الطحاوی یحتمل ان یکون حدیث جذامة علی وفق
ماکان علیہ الامر اولاً من موافقة اهل الکتاب فیما لم ینزل
علیه ثم اعلمه الله بالحکم فکذب الیهود فیما کانوا یقولونه (۴)

”امام طحاوی فرماتے ہیں کہ اس بات کا احتمال ہے کہ جذامہ والی حدیث اس دور کے متعلق ہو جب کہ اس سلسلے میں وحی کی طرف سے کوئی حکم نہیں آیا تھا اور حضور نے اہل کتاب کے عمل کے موافق فیصلہ دیا پھر جب اللہ تعالیٰ نے وحی کے ذریعہ مطلع فرمایا تو آپ نے یہود کے مسلک کو جھٹلا دیا“)

ضبط ولادت اور ائمہ مجتہدین

تاہم یہ حقیقت ہے کہ اس حدیث کے ضعیف ہونے کے باوجود کچھ ائمہ نے اس سے استدلال کیا ہے لیکن جہاں تک فقہ کے مذاہب اربعہ کے ائمہ کا تعلق ہے وہ تمام عزل کے جواز کے قائل ہیں۔ امام ابن تیمیہ رحمہ اللہ علیہ فرماتے ہیں -

اما العزل فقد حرمه طائفة لکن الاثمة الاربعة علی جوازہ
ہاذن المرأة (۵)

”کچھ ائمہ نے عزل کے جواز کو تسلیم نہیں کیا لیکن فقہ کے چاروں مذاہب کے ائمہ کے نزدیک یہ عورت کی اجازت سے جائز ہے“)

برے ماحول کے خلدشہ سے ضبط ولادت جائز ہے

یاد رہے کہ اس زمانے میں ضبط ولادت کا مشہور طریقہ عزل تھا -

۴- ایضاً، ص ۲۱۰

۵- ”مختصر الفتاویٰ المصریہ“، ص ۳۳۱، مطبعہ السنۃ المحمدیہ، مصر، ۱۹۲۹ء

یعنی مباشرت میں ایسی صورت اختیار کرنا جس سے مادہ تولید رحم میں نہ پہنچے کثرت اولاد سے بچنے کے لئے اس کا استعمال کیا جاتا تھا۔ اور ائمہ مجتہدین نے ضبط ولادت کے مقصد کے لئے اس کے جواز کا حکم دیا تھا۔ جیسا کہ ان مندرجہ ذیل تصریحات سے معلوم ہوتا ہے۔

علامہ ابن عابدین فرماتے ہیں :-

وفي القهستانی ان للسید العزل عن امته بلا خلاف وكذا الزوج
الحرّة باذنها وفي الفتاوی ان خاف من الولد السوء فی الحرّة
یسعه العزل بغير رضاها لفساد الزمان (۶)

(قہستانی میں ہے کہ آقا لونڈی سے بغیر اس کی اجازت کے عزل کر سکتا ہے اس طرح خاوند اپنی آزاد عورت سے اس کی اجازت سے۔ لیکن فتاویٰ میں ہے کہ اگر آزاد عورت سے بدکردار اولاد کا خطرہ ہو تو پھر فساد زمانہ کی وجہ سے اس کی اجازت کے بغیر بھی عزل کر سکتا ہے۔)

واضح ہو کہ فقہ حنفی کی معتبر ترین کتاب شامی کی رو سے صرف اس مجبروضہ پر کہ اولاد کے بدکردار ہونے کا خدشہ ہو ضبط ولادت جائز ہے۔ اور اس کے لئے بیوی تک کی رضامندی کی ضرورت نہیں۔

شامی کے حاشیہ پر اس کی مزید تشریح اس طرح کی گئی ہے۔

ويعزل عن الحرّة وكذا المكاتبّة باذنها لكن فی الخانیة
انه یباح فی زماننا لفساد الزمان قال الكمال فلیعتبر عذرا
مستقلاً لا ذنها (۷)۔

(ترجمہ) آزاد اور مکاتبہ (نیم غلام) عورت سے عزل کرنا ان کی اجازت پر موقوف ہے لیکن فتاویٰ خانہ میں ہے کہ فساد زمانہ کی وجہ سے (ضبط ولادت کے لئے) عورت کی اجازت کی ضرورت نہیں۔ امام الکمال ابن ہمام فرماتے ہیں کہ اس عذر (فساد زمانہ) کی وجہ سے عورت کی اجازت کا حکم ساقط ہو گیا۔

۶۔ شامی (رد المحتار)۔ علامہ ابن عابدین، ج ۲، ص ۳۸۹، مطبعہ مبینہ، مصر، ۱۳۱۸ھ

۷۔ ایضاً، ج ۲، ص ۳۸۹

ضبط ولادت کے دوسرے طریقے

ائمہ کی ان تصریحات سے اچھی طرح واضح ہو جاتا ہے کہ ان کے نزدیک ضبط ولادت جائز ہے خواہ اس کے لئے کوئی بھی وجوہات ہوں اور یہ اجازت صرف عزل تک ہی محدود نہ تھی بلکہ اس زمانے میں جن جن طریقوں سے ضبط ولادت کے لئے کام لیا جاسکتا تھا (مثلاً رحم کے منہ کا بند کر دینا وغیرہ) فقہا نے ان کی بڑی صراحت کے ساتھ اجازت دی ہے۔

علامہ ابن عابدین ضبط ولادت پر بحث ختم کرتے ہوئے لکھتے ہیں :

اخذ في النهر من هذا وما قدمه الشارح عن الخانية - والكمال انه يجوز سد فم رحمها كما فعلها النساء مخالفاً لما بحثه في البحر من انه ينبغي ان يكون حراما بغير اذن الزوج قياسا على عزله بغير اذنها قلت لكن في البزازیة ان له منع امراته عن العزل - نعم النظرا الى فساد الزمان يفيد الجواز من الجائزین (۸)۔

(ترجمہ) اس بحث اور جو کچھ فتاویٰ خانہ اور علامہ ابن ہمام سے بیان ہوا ہے انہوں نے یہ نتیجہ اخذ کیا ہے کہ ضبط ولادت کے لئے عورت کے رحم کے منہ کو بند کیا جاسکتا ہے جیسا کہ عورتوں میں رواج ہے۔ بظاہر عزل پر قیاس کرتے ہوئے یہ عمل بھی مرد کی اجازت کے بغیر جائز نہیں ہونا چاہئے ہم کہتے ہیں کہ فتاویٰ بزازیہ میں ہے کہ مرد اپنی عورت کو عزل سے روک سکتا ہے ہاں فساد زمانہ کی وجہ سے ضبط ولادت میں بیوی دونوں کی طرف سے جائز ہے۔

ضبط ولادت اور اسقاط حمل

اور اگر عزل اور دوسری احتیاطوں کے باوجود حمل ٹھہر جائے کیا اس کا اسقاط جائز ہے؟ آج کل جو حضرات ضبط ولادت کی مخالفت کر رہے ہیں ان کے نزدیک تو عزل کی صورت میں مادہ منویہ کو ضائع کرنا بھی قتل اولاد ہے لیکن اس بارے میں ائمہ مجتہدین کا فیصلہ سنئے کہ ان کے نزدیک تو چار ماہ تک کا حمل ساقط کر دینے سے بھی کچھ لازم نہیں آتا کیونکہ وہ ایسے انسانی جان ہی تصور نہیں کرتے۔

فقہ کی مشہور کتاب شامی کی عبارت ملاحظہ ہو -

هل يباح الاسقاط بعد الحمل ؟

نعم يباح ما لم يتخلق منه شيئاً - ولا يكون ذلك ، الا بعد مئة وعشرين يوماً (۹)

کیا اسقاط حمل جائز ہے ؟ - ہاں جب تک بچے کے اعضاء وغیرہ نہ بنے ہوں تو ایسے حمل کا اسقاط جائز ہے - اور اعضاء وغیرہ ایک سو بیس دن کے بعد ہی بنتے ہیں -

علامہ ابن ہمام لکھتے ہیں -

وهل يباح الاسقاط بعد الحمل ؟

يباح ما لم يتخلق شيئاً منه ثم في غير موضع قالوا ولا يكون ذلك الا بعد مائة وعشرين يوماً (۱۰)

کیا بعد حمل اسقاط جائز ہے ؟ - ہاں جب تک کوئی عضو نہ بنا ہو تو حمل کے گرا دینے میں کوئی حرج نہیں اور دوسری جگہ لکھا ہے کہ بچے کے اعضاء چار ماہ کے بعد ہی ظاہر ہونا شروع ہوتے ہیں -

فتاویٰ عالمگیری کے الفاظ یہ ہیں -

وكذلك المرأة يسعها ان تعالج الاسقاط الحمل ولم يستبين

شيئاً من خالقه وذلك ما لم يتم له مائة وعشرون يوماً (۱۱)

(د) اسی طرح عورت کو بھی حمل کے گرانے کی اجازت ہے بشرطیکہ ابھی تک جنین کا کوئی عضو ظاہر نہ ہوا ہو اور یہ عمل ایک سو بیس دن کے بعد ہی شروع ہوتا ہے - “ (

ایسے حمل کو ضائع کرنے کی اجازت ان الفاظ میں ملتی ہے -

۹- ایضاً ، ص ۳۸۹ ، ۳۹۰

۱۰- فتح القدير ، ج ۲ ، ص ۱۰۷ ، نولکشور -

۱۱- فتاویٰ عالمگیری ، ج ۱ ، ص ۱۲۱ ، مطبع احمدی

اذا عزل فظھر بہا حبل هل یجوز یفنیہ قالوا ان لم یعد الی
وطنہا او عاد بعد البول ولم ینزل، جائزہ یفنیہ (۱۲)

(”عزل کے بعد اگر حمل قرار پا جائے تو کیا اس کا ضائع کرنا جائز ہے فقہاء فرماتے ہیں کہ اگر عزل کے بعد مباشرت نہ ہو یا اس دوران پیشاب کی حاجت پیش آگئی ہو اور اس کے بعد مباشرت نہ ہو اور انزال نہ ہو تو اس کا ضائع کر دینا جائز ہے۔ “)

چار ماہ کا حمل انسانی جان شمار نہیں ہوتا

اس صورت میں یعنی چار ماہ تک کا حمل گرا دینے سے اس لئے گناہ لازم نہیں آتا کہ ائمہ اسے انسانی جان میں شمار نہیں کرتے۔

ان الجنین لم یعتبر نفساً عندنا لعدم تحقق آدمیتہ (۱۳)

(”ماں کے پیٹ میں بچہ ہمارے نزدیک انسانی جان شمار نہیں ہوتا۔ “)

اسقاط حمل کے متعلق علمائے دیوبند کے فتاویٰ

حیران کن بات تو یہ ہے کہ خود دارالعلوم دیوبند سے ائمہ مجتہدین کے انہی اقوال کے مطابق فتاویٰ جاری ہوتے رہے ہیں اور اب خواہ مخواہ تجاہل عارفانہ سے کام لیا جا رہا ہے۔

حضرت مولانا رشید احمد صاحب گنگوہی فتویٰ نمبر ۶۳۷ میں فرماتے ہیں۔

” اسقاط حمل قبل جان پڑنے سے جائز ہے مگر اچھا نہیں اور جان پڑ جانے کے بعد حرام ہے۔ “ - (۱۴)

مفتی محمد شفیع صاحب نے بھی سوال نمبر ۶۴۱۹۹ کے جواب میں ایسا ہی فتویٰ دیا ہے اور شامی کی اسی عبارت سے استناد کیا ہے جو ہم شروع میں نقل کر آئے ہیں۔ (۱۵)

۱۲۔ ایضاً

۱۳۔ شامی، حوالہ، سا بقہ، ج ۵، ص ۲۱۲

۱۴۔ فتاویٰ رشیدیہ کامل محبوب، مطبعہ سعید، کراچی، ص ۳۵

۱۵۔ فتاویٰ دارالعلوم دیوبند، جلد ۳ - ۳، ص ۹۷

اسقاط حمل کی ایک اور صورت دیکھئے جس کے جواز کا فتویٰ مفتی عزیز الرحمان صاحب کے دستخطوں سے دیوبند سے جاری ہوا۔ اس فتویٰ کا عنوان ہے۔

دو اگر مطلقہ کسی حیلہ سے حمل کو ساقط کرادے تو اگر حمل کے بعض اعضاء ظاہر ہوگئے مثل ہاتھ پیر وغیرہ تو عدت پوری ہو جاتی ہے۔

سوال نمبر ۱۰۴۸۔ عورت مطلقہ جس کی عدت وضع حمل ہو وہ اپنی عدت حمل پوری ہونے سے پہلے اگر حمل کو کسی دوا وغیرہ سے ساقط کرادیے تو اس کی عدت پوری ہو جاوے گی یا نہیں؟

الجواب۔ اگر مطلقہ حاملہ کسی حیلہ و تدبیر سے حمل کو ساقط کرادے تو اگر حمل کے بعض اعضاء ظاہر ہوگئے تھے۔ مثل ہاتھ پیر وغیرہ کے تو عدت اس کی پوری ہو جاتی ہے۔ (۱۶)

اسقاط حمل کے متعلق مفتی عزیزالرحمن صاحب کا دوسرا فتویٰ سوال نمبر ۲۹۵/۱۵۹۹ کے جواب میں فتاویٰ دارالعلوم دیوبند جلد ۷۔ ۸ صفحہ ۲۰۸ تا ۲۰۹ پر ملاحظہ ہو۔ یہاں بھی مولانا نے اسقاط حمل کے لئے فقہاء کے الہمی اقوال سے استدلال کیا ہے جو ہم نقل کر آئے ہیں جن کا مطلب یہ ہے کہ جب تک جنین کے اعضاء ظاہر نہ ہوں وہ انسانی جان شمار نہیں ہوتا۔

كما في الشامي و عبارته . عقد الفريد قالوا يباح لها ان
تعالج في استزال الدم مادام الحمل مضغطة ولم تخالق له
عضو و قدروا تلك المدة بمائة و عشرين يوماً وان ما ابا حوا
ذلك لانه ليس بآدمي

امام غزالی رح اور ضبط ولادت

یہاں تک تو ان مجتہدین کے اقوال کو پیش کیا گیا جو عزل اور ضبط ولادت کو جائز سمجھتے ہیں اب کچھ ان ائمہ کے متعلق بھی سنئے جن کے متعلق دعویٰ کیا جاتا ہے کہ وہ عزل کو جائز نہیں سمجھتے تھے۔ اس سلسلے

میں واضح طور پر تو کچھ معلوم نہیں لیکن امام غزالی رحمہ کا نام اکثر پیش کیا جاتا ہے ہمیں بھی یہ تسلیم ہے کہ امام غزالی عزل کو آداب انسانی کے خلاف سمجھتے تھے۔

ومن الآداب ان لا يعزل (۱۷)

(”عزل کرنا ادب انسانی کے خلاف ہے۔“)

لیکن اس بات کا بالکل ذکر ہی نہیں کیا جاتا کہ امام صاحب عزل کو اچھا نہ سمجھنے کے باوجود ضبط ولادت کو جائز سمجھتے تھے۔ اور قلت مال اور کثرت اولاد کے متعلق ان کا وہی نقطہ نظر تھا جو حضور صلعم کی اس دعا میں پایا جاتا ہے۔

اللهم اني اعوذ بك من جهد البلاء (۱۸)

(”اے اللہ میں سخت مصیبت سے تیری پناہ لیتا ہوں۔“)

حضور سے دریافت کیا گیا: یا رسول اللہ یہ جہد البلاء کیا چیز ہے تو فرمایا کہ قلت مال اور کثرت عیال۔

سلف صالحین اور ضبط ولادت

امام غزالی رحمہ اپنے اس نقطہ نظر کی تائید میں سلف صالحین کا یہ قول نقل کرتے ہیں۔

وقال بعض السلف اذا اراد الله بعبد شراً ساط عليه

في الدنيا انما بآ تنهشه يعني العيال (۱۹)

(”سلف میں سے بعض نے یہ فرمایا ہے کہ اللہ تعالیٰ جب کسی شخص کی بھلائی نہیں چاہتے تو دنیا میں اس پر بہت سے دانت (یعنی کثرت عیال) مسلط کر دیتے ہیں جو اس کو نوچتے ہیں۔“)

۱۷۔ احیاء علوم الدین ج ۲، ص ۵۱

۱۸۔ صحیح بخاری و صحیح مسلم و سنن نسائی بروایت حضرت انس رضہ۔


۱۹۔ ایضاً، ص ۳۳ بروایت حضرت عبداللہ بن عمر رضہ

چنانچہ امام غزالی رح عزلی کو خلاف آداب سمجھنے کے باوجود جن مقاصد کے لئے اس کی اجازت دیتے ہیں ان میں سے ایک مقصد ضبط ولادت ہے۔ فرماتے ہیں۔

الثالثة الخوف من كثرة الحرج بسبب كثرة الاولاد و الاحترار
من الحاجة الى التعب في الكسب و دخول مداخل السوء وهذا
ايضاً غير منهي عنه - (۲۰)

۲۰ تیسری صورت یہ ہے کہ اگر کسی کو کثرت اولاد کا ڈر ہو یا اسے کسب میں مشکلات پیش آئیں یا برائیوں کے ارتکاب کی نوبت پہنچ جائے گا ڈر ہو تو ضبط ولادت کے لئے عزل کی اجازت ہے۔ “

ظاہر اور باطن کے فرق کی وجہ سے فقہاء اور صوفیا میں اکثر اہم مسائل میں اختلاف ہے۔ لیکن ضبط ولادت کا مسئلہ ایسا ہے کہ ان دو متضاد نقطہ نظر رکھنے والے طبقات میں بھی کوئی اختلاف نہیں۔ اور فقہاء کے امام ابن عابدین ہوں یا صوفیا کے امام غزالی سبھی اس کی اجازت کے قائل ہیں۔ ہم نے اپنی طرف سے کچھ اضافہ کئے بغیر ائمہ مجتہدین کے اقوال کو قارئین کے سامنے پیش کر دیا ہے۔ اور اب وہ بخوبی کسی نتیجہ پر پہنچ سکتے ہیں کہ شریعت حقہ کا اس بارے میں کیا حکم ہے۔



*
 راوی
 شہر
 (سولہ)
 کی
 سجا
 جامع
 *

جزائر فلپائن میں اسلام کی مختصر تاریخ

سید قدرت اللہ فاطمی

دور جنوب مشرق کے سمندروں میں سونے کے جزیروں کے ہائے جانے کی
 داستائیں ہندو اور بودھ دیو مالاؤں میں صدیوں سے چلی آرہی ہیں - رامائن ،
 مہا بھارت کہتا سرت ساگر اور بودھ جاتک کی اس کہانی نے بطلمیوس (Ptolemy)
 کے جغرافیہ میں جگہ پالی - وہاں سے، یا اغلب یہ ہے کہ براہ راست ہندو اور
 بودھ ملاحوں اور سوداگروں کی زبانی یہ کہانی بحیرہ عرب اور خلیج فارس کے
 حوصلہ مند جہازرانوں تک پہنچی - وہ اس جزیرۃ الذهب کی تلاش میں سماترا

اور جاوا سے ہوتے ہوئے ان جزیروں کی طرف جانکلے جنہیں اب نیوگنی (New Guinea) یا ایرین (Iran) فجی، فلپین وغیرہ کہتے ہیں۔ ان جزیروں میں اس وقت وہ قوم آباد تھی جسے مغربیوں نے Polynesian کا نام دیا ہے۔ ساتویں اور آٹھویں صدی عیسوی کے لگ بھگ ”بحری بدوؤں“ کی یہ قوم اپنے مستقر کی تلاش میں ایک جزیرے سے دوسرے جزیرہ ہوتی ہوئی بحر الکاہل کو کھنگالتی پھر رہی تھی۔ اس کے ایک بڑے قبیلے یا سردار کا نام تھا ”واکا واکا“۔ شروع کے یورپی سیاحوں کی روایت کے مطابق اس کے نام پر مغرب سے لیکر مشرق تک بحر الکاہل کے بہتیرے جزیرے موسوم تھے۔ عربوں نے اس نام کو معرب کر کے جزیرۃ الوقواق یا جزیرۃ الواق واق بنا ڈالا۔ اور مشرقی افریقہ سے لیکر فجی اور فلپین تک کتنے ہی جزائر کو انہوں نے یہ طلسماتی نام بخش دیا۔ اس کی شہرت نے عربوں میں کچھ وہی حیثیت اختیار کر لی تھی جو سولہویں صدی عیسوی کے ہسپانوی اور دوسرے مغربی ملاحوں اور سیاحوں میں ”ElDorado“ کی تھی۔ سونے کی تلاش، حوصلہ مندی و جرات آزمائی کی للکار، دولت کی حرص میں اصل حقیقت کو دوسرے مہم جوئیوں سے چھپانے کی خواہش اور حقیقت و افسانہ کی آمیزش نے عرب جغرافیہ و سیاحت کی کتابوں میں واق واق نامی جزیروں کے حالات کو ایک چیستان بنا ڈالا ہے۔ لیکن اتنی بات یقینی ہے کہ ان میں وہ جزائر بھی شامل تھے، جنہیں اب ہسپانیہ کے جلاہ بادشاہ فلپ دوم کے نام پر فیلیپین (Philippine) کہتے ہیں۔ چونکہ یہ جزیرے چین کے قریب واقع تھے اور جاوا کے آباد و شاداب جزیرے سے ہو کر چین جانے کا دروازہ تھے، اس لئے عرب انہیں واق واق الصین اور ابواب الصین بھی کہتے تھے۔

غرض، ان مختلف ناموں کے تحت، نویں صدی عیسوی کے وسط سے، عربوں کے جغرافیائی ادب میں ان جزائر کے رومانوی حالات ملتے ہیں، جن میں سب سے زیادہ زور اس بات پر ہے کہ ان جزیروں میں سونا بکثرت ہے۔ اس کی اس قدر بہتات ہے کہ یہاں کے کتوں کے گلوں میں بھی سونے کے پٹے ہوتے ہیں!

عرب تاجر سولے کی تلاش میں یہاں آئے یا بعض صورتوں میں چین کی عظیم تجارتی منڈی کو جاتے ہوئے یہاں سے گذرے، لیکن ایسا معلوم ہوتا ہے کہ



نقشہ جزائر فلپین


وہ یہاں ابتداً زیادہ عرصے کے لئے نہیں ٹھہرے - اسی لئے یہاں چودھویں صدی عیسوی سے قبل کے عرب اثرات نہیں پائے جاتے - سنہ ۱۳۸۰ء میں شریف مخدوم نام (یا غالباً لقب) کے ایک عربی النسل مبلغ فیلیپین کے سولو (Sulu) نامی مجمع الجزائر کے ایک جزیرہ سیدونول (Simunul) میں تشریف لائے۔ ان کے لقب مخدوم سے یہ ظاہر ہوتا ہے کہ وہ صوفی بزرگوں میں سے تھے - اس زمانے میں مشرقی ہند کے (جس کا بڑا حصہ اب مشرقی پاکستان ہے) اکابر صوفیا اسی لقب سے مشہور تھے۔ مخدوم صاحب کو تبلیغ اسلام میں خاصی کامیابی حاصل ہوئی۔ لیکن ان کے ادھورے کام کی تکمیل کا شرف سماترا کے شہزادے، راجہ باگنڈا کو حاصل ہوا۔ سماترا میں چانگام کے ایک اور مخدوم، جہاں شاہ نامی کی بدولت

تیرھویں صدی عیسوی کے آغاز ہی میں اسلامی سلطنت کی بنیاد پڑچکی تھی - اس سلطنت کے چشم و چراغ نے اسلام کا نور ” سولو “ کے تمام جزائر میں پھیلا دیا اور یہاں مسلم حکومت قائم کر ڈالی - راجہ باگنڈا نے اپنی شہزادی کی شادی شریف ابو بکر نامی ایک سید زادے سے کی جو ایک اچھے عالم دین تھے - راجہ کے انتقال کے بعد شریف ابو بکر تخت نشین ہوئے - ان کے زمانے میں حکومت کا نظم و نسق اسلامی سلطنت کے نمج پورا استوار ہوا - اور خود انہوں نے اپنے لئے راجہ کی جگہ سلطان کا لقب اختیار کیا - انہوں نے سنہ ۱۴۵۰ء سے سنہ ۱۴۸۰ء تک حکومت کی - ان کے زمانہ حکومت میں جزیرہ نمائے ملایا کی جنوبی ریاست جو ہور کے ایک درباری فلپین کے جزیروں کی طرف چل نکلے - ان کا نام شریف محمد کینگ سوان (Kabungswan) تھا - یہ حضرموت کے عربوں کے اس گھرانے سے تعلق رکھتے تھے جو ملایا میں آباد ہو گیا تھا - سنہ ۱۴۷۳ء میں انہوں نے سولو کے جنوب مشرق کے منڈناؤ (Mindanao) نامی مجمع الجزائر میں کوٹ باتو (Cotabato) مقام کو اپنا مستقر بنایا - اور وہاں سے منڈناؤ کے سارے جنوبی جزیروں میں اسلام کی اشاعت کی - ان کی کامیابی کو دیکھتے ہوئے حضرموت کے حوصلہ مند عربوں نے خاصی تعداد میں منڈناؤ کے جزیروں کا رخ کیا - ان میں شریف علوی خاص طور پر ممتاز ہیں - کیونکہ منڈناؤ کے شمالی جزائر میں اسلام کی تبلیغ بیشتر ان کی بدوات ہوئی ہے - غرض اس طرح پندرھویں صدی عیسوی کے اواخر تک اسلام کو سولو اور منڈناؤ کے مجمع الجزائر میں استحکام حاصل ہو چکا تھا -

سولو اور منڈناؤ کی مسلم سلطنتیں شمال اور مشرق کے جزائر کی طرف پھیلنے کی کوشش میں مصروف تھیں کہ سنہ ۱۵۲۱ء میں مغرب کا قدم ان جزیروں تک پہنچا - مشہور پرتگیزی جہازران فرڈی نڈ میگلن (Ferdinand Magellan) نے دنیا کی تاریخ میں پہلی بار کرہ ارض کے گرد جہازرانی کی عظیم حوصلہ مندانہ کوشش کی - اسپین کے حکمرانوں کی حمایت حاصل کر کے بحر اطلانتک کو پار کرتا، جنوبی امریکہ کے ممالک اور آبی گذر گاہوں کو دریافت کرتا، دنیا کی تاریخ میں پہلی بار مشرق کی طرف سے بحر الکاہل کا سینہ چیرتا ہوا وہ منڈناؤ کے قریب سیبو (Cebu) نامی جزیرے پر لنگر انداز ہوا - سونے کے ان جزیروں

نے اس بہادر مگر لالچی جہازران کا دامن تھام لیا اور یہیں وہ مقامی باشندوں سے لڑتا ہوا مارا گیا ۔

میگلن نے خود تو جان دے دی لیکن ہسپانوی استعمار پسندوں کے لئے اس نے سونے کے ان جزیروں کا راستہ کھول دیا ۔ یہ وہ زمانہ تھا جب کہ ہسپانویوں نے مسلمانوں پر تازہ تازہ فتح حاصل کی تھی ۔ اس فتح کے نشہ میں سرشار ہو کر وہ تمام دنیا پر اپنی حکومت قائم کرنے کے خواب دیکھ رہے تھے ۔ جس کے لئے انہوں نے اپنا مضبوط بیڑا بنایا تھا جو آرمڈا (Armada) کے نام سے مشہور ہے ۔ چنانچہ مشرق بعید کے ان دور افتادہ جزیروں پر انہوں نے اپنا تسلط قائم کرنا شروع کیا ۔ شمال اور مشرق کے ان جزائر میں جہاں ابھی تک اسلام کی روشنی نہیں پہنچی تھی ۔ ہسپانوی اپنے استعماری ارادوں میں کامیاب ہوئے ۔ لیکن منڈناؤ اور سولو کے مسلمانوں نے ہسپانوی غلامی قبول کرنے سے انکار کر دیا ۔ اور سنہ ۱۵۲۱ء سے سنہ ۱۸۹۸ء تک وہ مسلسل ہسپانوی صلیبوں سے جہاد میں مصروف رہے ۔ پونے چار سو سال کے طویل عرصے کا یہ جہاد




ماراوی شہر (سولو) کی مسجد جدید

اسلام کی تاریخ میں اپنی نظیر نہیں رکھتا۔ ہسپانوی صلیبی بہترین مادی وسائل سے لیس تھے، یہ وہی ہسپانوی تھے جنہوں نے قرطبہ، غرناطہ و اشبیلیہ کی عرب سلطنت کو اس طرح جڑ سے اکھاڑ پھینکا تھا کہ اسپین میں اسلام کا کوئی کلمہ گو زندہ نہ بچا تھا۔ انہی نے پرتگال، بلجیم، مغربی افریقہ کے سواحل اور جنوبی امریکہ کے پورے براعظم پر اپنی حکومت قائم کر کے تاریخ عالم کی وسیع ترین سلطنت کی بنیاد ڈال لی تھی۔ اپنے زمانہ کے ان نمودوں کے مقابلے میں منڈناؤ اور مولو کے نو مسلم ملاح اور مچھیرے، مچھروں سے زیادہ حیثیت نہیں رکھتے تھے۔

لیکن بحری ترقی (Pirate) کہلانے والے ان ہی ملاحوں اور مچھیروں کے ہاتھوں انہیں زک اٹھانی پڑی۔ تقریباً چار صدی کی طویل لڑائیوں نے فلپین کے ہسپانوی حکمرانوں کو ایسا کمزور کر دیا تھا کہ سنہ ۱۸۹۸ء کی امریکی ہسپانوی جنگ میں انہیں امریکہ کے ہاتھوں شکست کھانی پڑی اور فلپین کے جزیرے اسپین کے تسلط سے نکل کر امریکہ کے چنگل میں جا پھنسے۔ فلپین کے مسلمان اتنا عرصہ تن تنہا صلیبیوں کے خلاف لڑتے رہے۔ دنیائے اسلام کا اتحاد، اسلامی اخوت، بین اسلامی قوت اور خلافت اسلامیہ میں سے کوئی چیز ان کے کام نہ آئی۔ مسلمان اعلیٰ قلم اور ارباب فکر الحمر اور مدینہ الزہرا کے رومانوی خواب دیکھتے رہے اور اسپین میں اموی ”خلافت“ کی فتوحات پر اپنا زور قلم صرف کرتے رہے، لیکن ان ہسپانوی مستبدوں کے خلاف پونے چار سو سال تک مصروف جہاد رہنے والوں کے حق میں ان کے پاس دو دعائیہ کلمات بھی نہ تھے۔ چنانچہ وہی ہوا جو ہونا چاہئے تھا۔ منڈناؤ اور سولو کے مسلم سلاطین نے امریکہ کی لٹی اور نسبتاً صالح جو طاقت کے آگے تسلیم خم کر دیا۔ اپنے ایمان اور اپنی انفرادیت کو قائم رکھنے میں وہ یقیناً کامیاب رہے۔ لیکن اس کے لئے انہیں بڑی قیمت دینی پڑی تھی۔ ان کے ہمسایہ قبائل نے ہسپانوی اقتدار قبول کر کے نہ صرف مغربی عیسائیت اور معاشرت اختیار کر لی تھی بلکہ مغربی علوم سے بھی مستفید ہوئے تھے۔ اور امریکی اقتدار کے زمانے میں ان ہی عیسائیوں نے انگریزی علوم اور امریکی معیشت کے فوائد حاصل کئے۔

فلپین کے مسلمان (جو دنیا کے دوسرے سرے پر رہنے والے مراکشی مسلمانوں سے مذہبی نسبت رکھنے کے سبب ہسپانویوں کے لئے 'مورو' 'Moro' تھے اور اسی نام سے اب تک وہ عام طور پر پہچانے جاتے ہیں) مغربی مسیحیت اور مغربی تمدن سے تنفر کے باعث مغربی علوم اور اس کی لائی ہوئی ترقیوں سے بھی محروم رہے اور آج معاشی و معاشرتی طور پر اپنے ہم وطنوں میں سب سے زیادہ پس ماندہ ہیں ۔

فلپین میں قومیت کی نئی لہر نے فلپین کے بہت سے متعصبہ مسیحی مؤرخوں اور مفکروں کو اس بات پر مجبور کیا ہے کہ وہ اپنے ان ہم وطنوں کو خراج عقیدت پیش کریں جنہوں نے مغربی استعمار کے آگے چار طویل صدیوں تک علم بغاوت بلند رکھا تھا ۔ وہ اس جذبہ احسان مندی کے تحت ان 'مورو' مسلمانوں کی نشاۃ ثانیہ میں ان کا ہاتھ بٹانا چاہتے ہیں اور اس جذبے کے تحت انہوں نے چند مسلمانوں کو اعلیٰ منصب دئے ہیں اور ابھی حال ہی میں منڈناؤ میں ان کی اعلیٰ تعلیم کے لئے ایک یونیورسٹی قائم کرنے میں مدد دی ہے ۔ لیکن ابھی عالمگیر اسلامی برادری کو اپنی پچھلی غفلتوں کی تلافی کرنی ہے ۔



کوٹ باٹو کے قریب ایک پرانی مسجد

مختصر و منتخب کتابیات

- ۱ - بزرگ بن شهریار : عجائب الهند برها و بحرہا "مصر" ۱۹۰۸ء
- ۲ - الدمشقی : "نخبہ" الدهر فی عجائب البر و البحر ، لہزگ ۱۹۲۳ء
- ۳ - ابن الوردی : "خریدہ" العجائب و "فردہ" العجائب "مصر" ۱۳۰۰ء
4. Saleeby, Najeeb M., *The History of Sulu, Manila, 1908.*
5. ,, ,, *Studies in Moro History, Laws and Religions, Manila, 1905.*
6. Hurely, Victor, *Swish of the Kris : The Story of the Moros, New York, 1936.*
7. Orosa, Sixto Y., *The Sulu Archipelago and its people, New York, 1923.*
8. Arnold, T. W., *The Preaching of Islam, Lahore, 1961.*
9. Zaide, G. F., *Philippine : Political and Cultural History, Manila, 1953.*
10. Gowing, Peter G., *Mosque and Moro : A Study of Muslims in the Philippines, Manila, 1964.*

Pictures by Courtesy of
Rev. Peter G. Gowing, author of
Mosque and Moro: A study of Muslims in the Philippines.